

સમજણ ભૂલ વગરની થશે

સમજણ ભૂલ વગરની થશે,
તે દી તારો મોક્ષ થશે. – સમજણ...

છે માલિકીભાવની તુજ પક્કડ, ને તેથી બનિયો તું અક્કડ;
મહીં કર્તાભાની ‘હું’ સજજડ, વિભાવિક ખટપટ સૌ મોહક.

પરસત્તે સ્થિત મૂઢ મતે,
સો મૂરખ મેં પ્રથમ હશે.

તારી દુનિયા છે તુજ માથામાં, સંબંધે હિસાબી ખાતામાં;
છો રાગે-દ્વેષે અભિપ્રાયાં, મન-ગાંઠો દેખો ભાષામાં.

ગૂંચવણ ‘શૂળો’ ભોંકાશે,
સંયોગે ‘ભૂલ’ સમજાશે.

થા મુક્ત પ્રથમ તું અજ્ઞાને, જો ‘ઈફેક્ટો’ ‘નિજ-વિજ્ઞાને’;
‘જે’ અસર કરે ‘છે’ ‘રિલેટિવ’, તે જાણક ‘શિવ’ પર-ખોખે ‘જીવ.’

કર ‘પ્રોડક્શન’ આત્માનું,
જગ-જરૂરિયાતો મુફતે મળે.

જો નયવે સૌને ઉદય-કરમ, જીવ ભોગવી રયાં પ્રારબ્ધ-કરમ;
ને ‘કારણ’થી ‘કાર્ય’નું જો ફળ, શાતા ને અશાતા પૂરણ-ગલન.

‘મશીનરી’ બંધ કરીને બેસ,
તોયે સૃષ્ટિ ચલતી હશે.

છે ‘દુર્લભ’ નિઃશંક નિજશ્રદ્ધા, મનખે સિદ્ધ-બોધિ સુલભતા;
સત્ અનુભવી ગુરુ શ્રી મળવા, સમભાવી સંયમ સરળતા.

જાગૃત કેવળ આત્મ થશે,
જાતે જ મોક્ષસ્વરૂપ હશે. – સમજણ....

